

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 4362

18-03-2025 - ൽ മറുപടിക്ക്

വൈദ്യുതി നിരക്ക് വർദ്ധനവ്

ചോദ്യം		ഉത്തരം	
ശ്രീ. പി. കെ. ബഷീർ		ശ്രീ. കെ . കൃഷ്ണൻകുട്ടി (വൈദ്യുതി വകുപ്പ് മന്ത്രി)	
(എ)	സംസ്ഥാനത്ത് വൈദ്യുതി നിരക്ക് വർദ്ധിപ്പിക്കാൻ തീരുമാനിച്ചിട്ടുണ്ടോ; ഈ നിലവിലെ സർക്കാരിന്റെ കാലത്ത് ഏതൊക്കെ വർഷങ്ങളിൽ എത്ര തവണ വൈദ്യുതി നിരക്ക് വർദ്ധിപ്പിച്ചിട്ടുണ്ട് എന്ന് വ്യക്തമാക്കുമോ;	(എ)	സംസ്ഥാന വൈദ്യുതി റെഗുലേറ്ററി കമ്മീഷന്റെ 05.12.2024 - ലെ ഉത്തരവ് പ്രകാരം സംസ്ഥാനത്തെ ഉപഭോക്താക്കളുടെ വൈദ്യുതി നിരക്ക് 2024-25, 2025-26 എന്നീ വർഷങ്ങളിലേക്ക് വർദ്ധിപ്പിച്ചിട്ടുണ്ട്. വൈദ്യുതി ചാർജ്ജിൽ 2024-25-ൽ 2.39% വർദ്ധനവും, 2025-26-ൽ 1.75% വർദ്ധനവുമാണ് സംസ്ഥാന വൈദ്യുതി റെഗുലേറ്ററി കമ്മീഷൻ ഏർപ്പെടുത്തിയിട്ടുള്ളത്. 2026-27-ലാകട്ടെ വർദ്ധനവ് ഒന്നും തന്നെ ശുപാർശ ചെയ്തിട്ടില്ല. സംസ്ഥാനത്ത്, 2016 മെയ് മാസം മുതൽ നാളിതുവരെ അഞ്ച് തവണ വൈദ്യുതി നിരക്ക് വർദ്ധിപ്പിച്ചിട്ടുണ്ട്. 2017, 2019, 2022, 2023, 2024 എന്നീ വർഷങ്ങളിലാണ് താരിഫ് പരിഷ്കരണം നടന്നിട്ടുള്ളത്.
(ബി)	2011-2016-ലെ സർക്കാരിന്റെ കാലയളവിൽ വൈദ്യുതി ബോർഡ് കുറഞ്ഞ നിരക്കിൽ ഏർപ്പെട്ടിരുന്ന ദീർഘകാല കരാറുകൾ റദ്ദാക്കി ഉയർന്ന നിരക്കിൽ ഹ്രസ്വകാല കരാറുകളിൽ ഏർപ്പെട്ടതും കരാർ കാലാവധി കഴിഞ്ഞിട്ടും സ്വകാര്യ കമ്പനികളിൽ നിന്നും വൈദ്യുത പദ്ധതികൾ ഏറ്റെടുക്കാത്തതും, മറ്റ് വകുപ്പുകളെ അപേക്ഷിച്ച് ജീവനക്കാരുടെ ഉയർന്ന വേതനവും, വകുപ്പിന്റെ കെട്ടുകാര്യസ്ഥതയും അടക്കമുള്ള വീഴ്ചകളാണ് വൈദ്യുതി ചാർജ്ജ് വർദ്ധനവിലേക്ക് നയിച്ചതെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ; വ്യക്തമാക്കാമോ;	(ബി)	സംസ്ഥാനത്തെ വിവിധ വിഭാഗം ഉപഭോക്താക്കളുടെ താരിഫ് നിർണ്ണയിക്കാനുള്ള അധികാരം, വൈദ്യുതി നിയമം 2003-ലെ 45, 62, 86 എന്നീ വകുപ്പുകൾ പ്രകാരം സംസ്ഥാന ഇലക്ട്രിസിറ്റി റെഗുലേറ്ററി കമ്മീഷനിൽ പ്രത്യേക അവകാശമായി നിക്ഷിപ്തമാണ്. കേരള സംസ്ഥാന ഇലക്ട്രിസിറ്റി റെഗുലേറ്ററി കമ്മീഷൻ പുറപ്പെടുവിച്ച താരിഫ് നിർണ്ണയ ചട്ടങ്ങൾ, 2021 -ലെ 85(5) പ്രകാരം കണക്കാക്കുന്ന വൈദ്യുതിയുടെ ശരാശരി വിലയുടെ (Average Cost of Supply) അടിസ്ഥാനത്തിലാണ് വിവിധ വിഭാഗം ഉപഭോക്താക്കളുടെ താരിഫ് നിർണ്ണയിക്കുന്നത്. വൈദ്യുതി നിയമം- 2003-ലെ 61 -)0 വകുപ്പിൽ റെഗുലേറ്ററി കമ്മീഷനുകൾ, താരിഫ് നിർണ്ണയിക്കുന്നതിനുള്ള നിബന്ധനകളും ഉപാധികളും നിർദ്ദേശിക്കേണ്ടതും, അപ്രകാരം ചെയ്യുമ്പോൾ ബഹുവർഷ താരിഫ് തത്വങ്ങളും, ദേശീയ വൈദ്യുതി നയവും

മാർഗ്ഗനിർദ്ദേശകങ്ങളായിരിക്കേണ്ടതുമാണെന്ന് വ്യവസ്ഥ ചെയ്യുന്നുണ്ട്. ഇതിനു പുറമേ, കേന്ദ്ര ഗവൺമെന്റ് പുറത്തിറക്കിയ ദേശീയ താരിഫ് നയപ്രകാരം റെഗുലേറ്ററി കമ്മീഷനുകൾ ബഹുവർഷ താരിഫ് നിർണ്ണയ ചട്ടങ്ങൾ പ്രകാരം താരിഫ് നിർണ്ണയിക്കണമെന്നും, മുൻകാലങ്ങളിൽ റെഗുലേറ്ററി കമ്മീഷനുകൾ അംഗീകരിച്ചതും, എന്നാൽ താരിഫിലൂടെ നികത്തപ്പെടാത്തതുമായ റവന്യൂ കമ്മി നികത്തുന്നതിനുള്ള നടപടികൾ റെഗുലേറ്ററി കമ്മീഷനുകൾ സ്വീകരിക്കണമെന്നും നിർദ്ദേശിക്കുന്നു.

ഇതിൻ പ്രകാരം സംസ്ഥാന വൈദ്യുതി റെഗുലേറ്ററി കമ്മീഷൻ 2014 മുതൽ താരിഫ് നിർണ്ണയ ചട്ടങ്ങൾ പുറപ്പെടുവിച്ചു തുടങ്ങി. നിലവിൽ ബാധകം ആയിട്ടുള്ള താരിഫ് നിർണ്ണയ ചട്ടങ്ങൾ 2021-ലാണ് (16.11.2021-ൽ) പുറപ്പെടുവിച്ചത്. ഇതിൻപ്രകാരം എല്ലാ വിതരണ ലൈസൻസികളും അവരുടെ പ്രതീക്ഷിത വരവ്- ചെലവ് കണക്കുകൾ 2022 മുതൽ 2027 വരെയുള്ള അഞ്ചുവർഷ കാലയളവിലേക്കുള്ള കൺട്രോൾ പീരിയഡിലേക്ക് കണക്കാക്കുകയും, അവ തമ്മിലുള്ള വ്യത്യാസം നികത്തുന്നതിന് താരിഫ് നിർണ്ണയ ശുപാർശകൾ (താരിഫ് പെറ്റീഷൻ) സമർപ്പിക്കണമെന്ന് വ്യവസ്ഥ ചെയ്യുന്നുണ്ട്. ഇതിൻ പ്രകാരം 2022 ജനുവരിയിൽ 31.01. 2022- ൽ 5 വർഷത്തേക്കുള്ള എ ആർ ആർ & ഇ. ആർ. സി പെറ്റീഷനും (റവന്യൂ ഗ്യാപ്പ് നിർണ്ണയിക്കാനുള്ള പെറ്റീഷനും) തുടർന്ന്, 2022 ഫെബ്രുവരി മാസത്തിൽ അഞ്ചു വർഷത്തേക്കുള്ള താരിഫ് പെറ്റീഷനും സമർപ്പിച്ചു.

സംസ്ഥാന വൈദ്യുതി റെഗുലേറ്ററി കമ്മീഷൻ പുറപ്പെടുവിച്ചിട്ടുള്ള Multiyear tariff ഉത്തരവിലെ കമ്മീഷൻ അംഗീകരിച്ച റവന്യൂ കമ്മി നികത്തുന്നതിനാണ് താരിഫ് പരിഷ്കരിക്കുന്നത്. റവന്യൂ കമ്മി എന്നത് ചെലവും വരവും തമ്മിലുള്ള അന്തരമാണ്. വൈദ്യുതി വാങ്ങൽ ചെലവിനു പുറമേ പ്രവർത്തന പരിപാലന ചെലവുകൾ, മൂലധന നിക്ഷേപത്തിനുള്ള ചെലവുകൾ, പലിശ ചെലവുകൾ, ഉൽപ്പാദന ചെലവുകൾ എന്നിവയാണ് പ്രധാന ചെലവിനങ്ങൾ. വൈദ്യുതി ചാർജിൽ നിന്നുള്ള വരുമാനം മാത്രമേ കെ എസ് ഇ ബി ലിമിറ്റഡിനുള്ള, ചിലവിനങ്ങളാകട്ടെ, വ്യക്തമായ ചട്ടങ്ങൾ പ്രകാരം കമ്മീഷൻ നിർണ്ണയിക്കുന്നതുമാണ്. ചെലവുകൾ പരമാവധി കുറച്ച് ഉപഭോക്താക്കൾക്ക് താങ്ങാവുന്ന നിരക്കിൽ വൈദ്യുതി നൽകുന്നതിൽ കെ എസ് ഇ ബി ലിമിറ്റഡ് ഒരളവ് വരെ വിജയിച്ചിട്ടുണ്ട്.

കമ്മീഷൻ 25. 6. 2002-ലെ ഉത്തരവിലൂടെ അഞ്ചുവർഷത്തെ റവന്യൂ ഗ്യാപ്പ് നിർണ്ണയിച്ചു തന്നെങ്കിലും 2022 -23 വർഷത്തേക്കുള്ള താരിഫ് മാത്രമാണ് അനുവദിച്ചു തന്നത്. തുടർന്ന്, 2023-24-ൽ അടുത്ത നാല് സാമ്പത്തിക വർഷത്തേക്കുള്ള താരിഫ് പെറ്റീഷൻ സമർപ്പിച്ചുവെങ്കിലും, 2023-24- ലേക്ക് മാത്രമാണ് താരിഫ് അനുവദിച്ചു തന്നത്. തുടർന്ന് 2024-25- ൽ കൺട്രോൾ പീരിയഡിലെ ബാക്കിയുള്ള മൂന്നു വർഷക്കാലയളവിലേക്ക് താരിഫ് പെറ്റീഷൻ 02.08.2024-ൽ സമർപ്പിച്ചുവെങ്കിലും, സംസ്ഥാന വൈദ്യുതി റെഗുലേറ്ററി കമ്മീഷൻ 2024-25, 2025-26 എന്നീ വർഷങ്ങളിലേക്ക് മാത്രമായി താരിഫ് പരിഷ്കരിക്കുകയും ചെയ്തു.

2022-23-ലും, 2023-24-നും താരിഫ് പരിഷ്കരിച്ചെങ്കിലും റവന്യൂ ഗ്യാപ്പ് പൂർണ്ണമായി നികത്തുന്ന തരത്തിൽ ആയിരുന്നില്ല. ഇതിനു പുറമേ വർദ്ധിച്ചുവരുന്ന നാണയ പെരുപ്പ നിരക്ക്, മുൻകാലങ്ങളിലെ ARR&ERC ഉത്തരവിലെ ചെലവിനങ്ങളിലെ വർദ്ധനവ് എന്നിവയൊക്കെ താരിഫ് വർദ്ധനവിന് കാരണമായി തീർന്നു. 2023-ൽ 1927.20 കോടി രൂപ റവന്യൂ ഗ്യാപ്പ് റെഗുലേറ്ററി കമ്മീഷൻ ARR&ERC ഉത്തരവിലൂടെ നിർണ്ണയിച്ചപ്പോൾ 1090.94 കോടി രൂപ മാത്രമാണ് താരിഫ് പരിഷ്കരണത്തിലൂടെ അനുവദിച്ചു തന്നത്. 2023-24-ൽ 1243.64 കോടി രൂപ റവന്യൂ ഗ്യാപ്പ് നിർണ്ണയിച്ചത് തന്നെങ്കിലും, കേവലം 532.50 കോടി രൂപ മാത്രമാണ് താരിഫ് പരിഷ്കരണത്തിലൂടെ അനുവദിച്ചു തന്നത്.

പ്രതീക്ഷിത വരവ് - ചിലവ് കണക്കുകൾ തീർപ്പ് കൽപ്പിക്കുന്ന അവസരത്തിൽ പിന്നീട് റദ്ദാക്കപ്പെട്ട ദീർഘകാല കരാറുകൾ പ്രകാരമുള്ള വൈദ്യുതിക്ക് {3263.29 MU (465 MW)} പ്രതി യൂണിറ്റിന് നാല് രൂപ (2% വാർഷിക വർദ്ധനവോടെ) മാത്രമാണ് ചെലവായി കണക്കാക്കിയത്. ഇപ്രകാരം, പ്രതീക്ഷിത വരവ് - ചെലവ് കണക്കുകൾ, റവന്യൂ കമ്മി ഇവ നിർണ്ണയിച്ചതിനു ശേഷമാണ് (25.6.2022-നു ശേഷമാണ്) ദീർഘകാല കരാർ റദ്ദാക്കൽ മുമ്പേന ഉണ്ടായ അധിക ചിലവ്, ചെറുകിട ജലവൈദ്യുത പദ്ധതികൾ ഏറ്റെടുക്കൽ എന്നിവ സംബന്ധിച്ച വിഷയങ്ങൾ ഉരുത്തിരിഞ്ഞുവന്നത്. ആയതിനാൽ, ഈ ഇനത്തിലുണ്ടായ ചെലവുകൾ അവ ഇപ്പോൾ നിലവിൽ വന്ന വൈദ്യുതി ചാർജ്ജ് വർദ്ധനവിൽ പ്രതിഫലിക്കുന്നില്ല. കരാർ കാലാവധിയിൽ മണിയാർ പോലുള്ള ചെറുകിട ജലവൈദ്യുത പദ്ധതികളിൽ നിന്ന് ലഭ്യമാകുന്ന വൈദ്യുതിയുടെ ആനുകൂല്യം ഉല്പാദകർക്കായതിനാൽ കെഎസ്ഇ.ബി.എൽ-ന്റെ

കണക്കുകളിൽ ടി ഉത്പാദനം പ്രതിഫലിക്കുന്നില്ല. എന്നാൽ അടുത്ത കൺട്രോൾ പീരിയഡ് കാലയളവിൽ (2027 ഏപ്രിൽ മുതൽ) ചെറുകിട ജലവൈദ്യുത പദ്ധതികൾ ഏറ്റെടുക്കാൻ കഴിഞ്ഞാൽ, കുറഞ്ഞ അളവിലെങ്കിലും താരിഫിൽ (യൂണിറ്റിന് 1 പൈസ മുതൽ 2 പൈസ വരെ) കുറവുണ്ടാകാൻ സാധ്യതയുണ്ടെന്നാണ് കണക്കാക്കിയിട്ടുള്ളത്.

രാജ്യത്തെ ഇതര വിതരണ കമ്പനികളുമായി താരതമ്യപ്പെടുത്തുമ്പോൾ കെ.എസ്.ഇ.ബി ലിമിറ്റഡിന്റെ വേതനം ഉയർന്നതല്ല. സംസ്ഥാന വൈദ്യുതി റെഗുലേറ്ററി കമ്മീഷനാകട്ടെ താരിഫ് നിർണ്ണയിക്കുന്നതിനുവേണ്ടി പ്രവർത്തന പരിപാലന ചെലവുകൾ കണക്കാക്കുമ്പോൾ താരിഫ് നിർണ്ണയ ചട്ടങ്ങളിൽ പ്രതിപാദിക്കുന്ന Norms ആണ് ഇതിനു വേണ്ടി അടിസ്ഥാനമാക്കുന്നത്.

അതുപോലെ തന്നെ പ്രവർത്തന മികവിന്റെ കാര്യത്തിൽ രാജ്യത്തെ മറ്റ് വിതരണ കമ്പനികളുമായി താരതമ്യം ചെയ്യുമ്പോൾ കെ.എസ്.ഇ.ബിയുടെ സ്ഥാനം താരതമ്യേന മികച്ചതാണ്.

രാജ്യത്തെ 41 വൈദ്യുതി വിതരണ കമ്പനികളുടെ പ്രവർത്തനങ്ങൾ വിലയിരുത്തി കേന്ദ്ര ഊർജ്ജ മന്ത്രാലയം പുറപ്പെടുവിച്ച Distribution Utility Ranking (DUR) റിപ്പോർട്ട് പ്രകാരം 2023-24 വർഷത്തിൽ കെ.എസ്.ഇ.ബി ലിമിറ്റഡ് 5-ാം സ്ഥാനത്താണ്.

ഇതിനു പുറമേ കേന്ദ്ര ഊർജ്ജ മന്ത്രാലയത്തിനു വേണ്ടി Power Finance Corporation (PFC) തയ്യാറാക്കിയ 13-ാം മത് Annual Integrated Rating & Ranking പ്രകാരം മൊത്തം 52 സ്ഥാപനങ്ങളുടെ പ്രവർത്തനങ്ങൾ വിലയിരുത്തിയതിൽ കെ.എസ്.ഇ.ബി. ലിമിറ്റഡ് 19-ാം സ്ഥാനത്താണ്.

റെഗുലേറ്ററി കമ്മീഷൻ നിലവിൽ വരുന്നതിന് മുമ്പ് സംസ്ഥാനത്ത് അവസാനമായി വൈദ്യുതി താരിഫ് പരിഷ്കരണം നടന്നിട്ടുള്ളത് 2002-ലാണ്. പ്രസ്തുത പരിഷ്കരണം കഴിഞ്ഞ് പത്ത് വർഷ കാലയളവിനു ശേഷം 2012-ലാണ് അടുത്ത താരിഫ് പരിഷ്കരണം നടന്നത്. പിന്നീട് 2013, 2014, 2017, 2019, 2022, 2023 എന്നീ വർഷങ്ങളിലും താരിഫ് പരിഷ്കരണം നടന്നിട്ടുണ്ട്. 2012-ൽ 24%, 2013-ൽ 9.1%, 2014-ൽ 6.7%, 2017-ൽ 4.77%, 2019-ൽ 7.32%. 2022-ൽ 6.58%, 2023-ൽ 3.20% എന്നിങ്ങനെയായിരുന്നു വർദ്ധനവ്. എന്നിരുന്നാലും ഈ താരിഫ് പരിഷ്കരണങ്ങളൊന്നും തന്നെ അന്ന്

		നിർണ്ണയിക്കപ്പെട്ടിരുന്ന റവന്യൂ കമ്മി പൂർണ്ണമായും നികത്തുന്ന തരത്തിലായിരുന്നില്ല. സംസ്ഥാന വൈദ്യുതി റെഗുലേറ്ററി കമ്മീഷന്റെ 28.06.2024-ലെ 2022-23 വർഷത്തെ ടു അപ്പ് ഉത്തരവ് പ്രകാരം 01.04.2023 വരെയുള്ള സഞ്ചിത റവന്യൂ കമ്മി 6408.37 കോടി രൂപയും, 2023-24 -ലെ ടു അപ്പ് പെറ്റീഷൻ പ്രകാരം കെ.എസ്.ഇ.ബി ലിമിറ്റഡ് കണക്കാക്കിയ റവന്യൂ കമ്മിയായ 1323.95 കോടി രൂപയും കൂടിച്ചേരുമ്പോൾ 31.03.2024-ലെ സഞ്ചിത കമ്മി ഏകദേശം 7732.32 കോടി രൂപയാകും. 2016-ലെ ദേശീയ വൈദ്യുതി നയമനുസരിച്ച് സംസ്ഥാന വൈദ്യുതി റെഗുലേറ്ററി കമ്മീഷൻ അംഗീകരിച്ച വരുമാന കമ്മി, ഏറിയ പക്ഷം ഏഴ് വർഷം കൊണ്ട് അതിന്റെ പലിശ ഉൾപ്പെടെ നികത്തിയെടുക്കേണ്ടതാണ്. ഈ മുൻ കാലകമ്മി കുറഞ്ഞൊരളവിലെങ്കിലും നികത്തിയില്ലെങ്കിൽ സ്ഥാപനത്തിന്റെ നിലനിൽപ്പിനെ തന്നെ ദോഷകരമായി ബാധിക്കും. കൂടാതെ കൺട്രോൾ പീരിയഡ് കാലയളവിൽ (2022 – 2027) വിവിധ കാരണങ്ങളാൽ വർദ്ധിച്ചുവരുന്ന പ്രവർത്തന പരിപാലന ചെലവുകൾ, അവശ്യം നടത്തപ്പെടേണ്ട മൂലധന നിക്ഷേപ പ്രവർത്തനങ്ങൾക്കുള്ള ചെലവുകൾ, മറ്റ് അവശ്യം വേണ്ട നിയമാനുസൃതമായ ചിലവുകൾ ഇവ നിറവേറ്റുന്നതിനും, സ്ഥാപനത്തിന്റെ സുസ്ഥിരമായ നിലനിൽപ്പിനും വേണ്ടിയാണ് താരിഫ് പരിഷ്കരണം നിർദ്ദേശിക്കാൻ കെ.എസ്.ഇ.ബി.എൽ നിർബന്ധിതമായത്. ഓഡിറ്റ് ചെയ്ത കണക്കുകൾ പ്രകാരം കെ.എസ്.ഇ.ബി.ലിമിറ്റഡ് 2023-24-ൽ 218.51 കോടി രൂപ ലാഭത്തിലാണ്. 31.03.2024 വരെയുള്ള സഞ്ചിത നഷ്ടം 11145.94 കോടി രൂപയാണ്. ജീവനക്കാരുടെ പെൻഷൻ ആനുകൂല്യങ്ങൾ നൽകുന്നതിനു വേണ്ടി രൂപീകരിച്ച Pension Master Trust മൂലമുള്ള ബാധ്യത (24832.11 കോടി രൂപ) കൂടി കണക്കിലെടുത്താൽ സഞ്ചിത നഷ്ടം 31.03.2024-ൽ 35978.05 കോടി രൂപയാണ്. ഈ വസ്തുതകൾ എല്ലാം കണക്കിലെടുത്താണ് സംസ്ഥാന വൈദ്യുതി റെഗുലേറ്ററി കമ്മീഷൻ താരിഫ് പരിഷ്കരണത്തിന് അനുമതി നൽകിയത്.
(സി)	വിലക്കയറ്റവും നികുതി വർദ്ധനവും സാമ്പത്തിക പ്രതിസന്ധിയും മൂലം പ്രയാസപ്പെടുന്ന ജനങ്ങളെ ബാധിക്കുന്ന വൈദ്യുതി നിരക്ക് വർദ്ധനവ്	(സി) വൈദ്യുതി നിയമം – 2003-ലെ വ്യവസ്ഥകൾ, ദേശീയ താരിഫ് നയം - 2016, റെഗുലേറ്ററി കമ്മീഷൻ പുറപ്പെടുവിച്ചിട്ടുള്ള താരിഫ് നിർണ്ണയ ചട്ടങ്ങൾ- 2021

പുന:പരിശോധിക്കുന്നതിനും, കെ.എസ്.ഇ.ബി.-യുടെ നഷ്ടം നികത്തുന്നതിന് മറ്റ് മാർഗങ്ങൾ കണ്ടെത്തുന്നതിനും നടപടി സ്വീകരിക്കുമോ; വിശദമാക്കുമോ?

ഇവ പ്രകാരമാണ് സംസ്ഥാന വൈദ്യുതി റെഗുലേറ്ററി കമ്മീഷൻ താരിഫ് നിർണ്ണയിക്കുന്നത്. ഇപ്രകാരം നിർണ്ണയിക്കുന്ന റവന്യൂ ഗ്യാപ്പ് പൂർണ്ണമായി നികത്തപ്പെടാത്തതിനാൽ, 2023-24 വരെ നികത്തപ്പെടാത്ത റവന്യൂ കമ്മി ഏകദേശം 7700 കോടി രൂപയോളം രൂപ വരും. കൂടാതെ സ്ഥാപനത്തിന്റെ സഞ്ചിത നഷ്ടം 36000 കോടി രൂപയോളം രൂപ വരും. ഈയൊരു സാഹചര്യത്തിൽ വികസന പ്രവർത്തനങ്ങൾ യഥാസമയം നടത്തി മെച്ചപ്പെട്ട ഗുണമേന്മയുള്ള വൈദ്യുതി ഇടതടവില്ലാതെ നൽകുന്നതിന് കുറഞ്ഞൊരളവിലെങ്കിലും താരിഫ് പരിഷ്കരണമില്ലാതെ കഴിയുകയില്ല. കൂടാതെ വൈദ്യുതി വാങ്ങൽ, പ്രവർത്തന പരിപാലന ശമ്പള ചിലവുകൾ മുതലായ അവശ്യം വേണ്ട ചിലവുകൾക്ക് പോലും ധനകാര്യ സ്ഥാപനങ്ങളെ ആശ്രയിക്കേണ്ടി വരുന്നുണ്ട്. ഇത്തരമൊരു സാഹചര്യത്തിൽ സാമ്പത്തിക വർഷത്തിന്റെ ഏതാണ്ട് അവസാനത്തിൽ (05.12.2024-ൽ) അനുവദിച്ച് തന്ന നാമമാത്രമായ വർദ്ധനവ് ഒഴിവാക്കാൻ സാധിക്കുകയില്ല.

അതേസമയം കെ.എസ്.ഇ.ബി ലിമിറ്റഡിനെ സ്വയം പര്യാപ്തമാക്കാനുള്ള നടപടികളുമായി ബോർഡ് മുന്നോട്ടു പോകുകയാണ്. വൈദ്യുതി വാങ്ങൽ ചെലവിലുള്ള നിയന്ത്രണം, പ്രവർത്തന പരിപാലന ചെലവിലുള്ള മിതത്വം, പലിശ ചെലവിനങ്ങളിലുള്ള പക്ഷമായ ഇടപെടലുകൾ, പദ്ധതികൾ സമയബന്ധിതമായി പൂർത്തീകരിക്കുക എന്നിവ സ്വയം പര്യാപ്തതയിലേക്കുള്ള ശക്തമായ ചുവടു വയ്പ്പുകളാണ്. കൂടാതെ collection efficiency മെച്ചപ്പെടുത്താനുള്ള നടപടികൾ, കുടിശ്ശിക നിവാരണം, കൂടുതൽ പുനരുപയോഗ ഊർജ്ജ സ്രോതസ്സുകളിൽ നിന്നുള്ള വൈദ്യുതോല്പാദനം എന്നീ മേഖലകളിൽ സ്വീകരിക്കുന്ന നടപടികൾ ബോർഡിനെ സ്വയം പര്യാപ്തതയിലേക്ക് നയിക്കുമെന്നാണ് കരുതുന്നത്.

സെക്ഷൻ ഓഫീസർ